

सूरतगढ थर्मल की छठी इकाई से

विद्युत उत्पादन पुनः आरम्भ

सूरतगढ सुपर थर्मल पॉवर स्टेशन की 250 मेगावाट क्षमता वाली छठी इकाई में आई तकनीकी खराबी को दूर कर पुनः उत्पादन आरम्भ कर दिया गया है। इस इकाई को मंगलवार की रात्रि में 8 बजकर 36 मिनट पर विद्युत उत्पादन के लिए सिन्क्रोनाइज किया गया था।

ऊर्जा मंत्री डा. जितेन्द्र सिंह ने विद्युतगृह के अभियंताओं को इस सफलता पर बधाई देते हुए कहा कि छठी इकाई से राज्य को प्रतिदिन लगभग 55 लाख यूनिट बिजली उपलब्ध हो सकेगी। उन्होंने कहा कि रबी के मौसम में कृषि कार्यों के लिए इस अतिरिक्त बिजली आपूर्ति का बड़ा महत्व है। टरबाइन में बड़ी तकनीकी खराबी आ जाने के कारण गत वर्ष 2 सितम्बर को सूरतगढ थर्मल की छठी इकाई को बंद करना आवश्यक हो गया था। इस इकाई के निर्माता और स्थापनाकर्ता भारत हैवी इलैक्ट्रिकल्स लिमिटेड (भेल) के विशेषज्ञ अभियंताओं की देखरेख में सूरतगढ विद्युतगृह के अभियंताओं ने अथक मेहनत कर इकाई में आई तकनीकी खराबी को दूर कर दिया है तथा अब इससे पुनः विद्युत उत्पादन आरम्भ हो गया है। सूरतगढ में प्रत्येक 250 मेगावाट क्षमता की छह इकाइयां हैं। वर्तमान में यह सभी इकाइयां पूर्ण क्षमता से विद्युत उत्पादन कर रही हैं।
